

एक नजर में

शिक्षिका संगीता शर्मा दिवंगत, अंत्येष्टि आज



ब्यावरा 29 अक्टूबर, का. स्थानीय अपना नगर निवासी शिक्षक ओमप्रकाश शर्मा की धर्मपत्नी शिक्षिका श्रीमती संगीता शर्मा का बुधवार को आकस्मिक निधन हो गया. अंत्येष्टि आज गुरुवार को की जाएगी. वह अक्षत शर्मा की माताजी थी. श्रीमती संगीता शर्मा के निधन से रिश्तेदारों, मिलने-जुलने वालों, समाज बंधुओं में गहरा शोक छा गया. आज प्रातः 9.30 बजे स्थानीय मुक्तिधाम पर अंतिम संस्कार किया जाएगा.

सड़क हादसे में महिला घायल

राजगढ़ 29 अक्टूबर, का. मानसिक रूप से कमजोर एक महिला बुधवार को सड़क हादसे में घायल हो गई. वहां मौजूद किसी व्यक्ति ने उसे अस्पताल पहुंचाया. महिला का उपचार जारी है और वह मेडिकल वार्ड में भर्ती है. महिला मानसिक रूप से कमजोर है कि कुछ समय से नगर के खिलवीपुर नाके के पास टापरी बनाकर रह रही है. महिला का कोई परिजन ज्ञात नहीं है.

श्री श्याम अरदास निशान यात्रा पहुंची



नरसिंहगढ़ 29 अक्टूबर, सं. बुधवार को श्री श्याम अरदास यात्रा समिति छत्तीसगढ़ की डाक निशान यात्रा शहर में आई. जिसका दोपहर करीब डेढ़ बजे मारुति नंदन मन्दिर पर श्रद्धापूर्वक आरती-पूजा की गई और भक्तों को प्रसाद वितरित किया गया. स्थानीय बाबा श्याम सेवा मंडल की ओर से यात्रियों पर पूजा वर्षा एवं स्मृति चिन्ह भेंटकर स्वागत किया गया. इस दौरान भजन गायिका कशिशा धाकड़, अनुष्का पालीवाल और शुभम ओझा ने बाबा श्याम के भजनों से वातावरण को भावपूर्ण बना दिया. गौरतलब है कि यात्रा समिति के विनय अग्रवाल (रायपुर), सविन शर्मा (रायपुर), दीपक भदौरिया एवं कांऊ के मार्गदर्शन में 70 भक्त 23 अक्टूबर से रायपुर से रवाना होकर लगभग 1400 किमी दूरी तय करते हुए नरसिंहगढ़ पहुंचे थे. यात्रा का समापन 4 नवंबर को खाटुधाम (राजस्थान) में ध्वज अर्पित कर किया जाएगा.

कवि कन्हैया राज सम्मानित

ब्यावरा 29 अक्टूबर, का. कवि सम्मेलनों, टीवी कार्यक्रमों में श्रंगारिक रचनाओं से अपनी अलग साहित्यिक पहचान बना चुके नगर के प्रसिद्ध गीतकार कन्हैया राज को शुजालपुर में आयोजित कवि सम्मेलन में इन्द्रधनुषीय साहित्य सम्मान से सम्मानित किया गया. यह सम्मान इन्द्रधनुष साहित्य एवं सामाजिक परिषद शुजालपुर के पदाधिकारियों द्वारा प्रदान किया गया. कवि शैलेश लोढा के बहुचर्चित टी वी शो वाह भई वाह में अपनी प्रस्तुति दे चुके कवि कन्हैया राज को इससे पूर्व भी विभिन्न मंचों पर सम्मानित किया जा चुका है. सम्मानित कवि जानें पर उनके इष्टमित्रों, साहित्यिक जगत से जुड़े लोगों ने बधाई दी है.

बिजली नहीं मिलने पर रोका स्टेट हाईवे

सिलपटी ग्रिड के पास किया चक्काजाम, सुबह डेढ़ घंटे तक जाम से सैकड़ों वाहन फंसे

स्कूल, यात्री बसें जाम में फंसें से लोग हुए परेशान
अधिकारियों के आश्वासन पश्चात जाम हुआ समाप्त



जिप अध्यक्ष पहुंचे मौके पर

जानकारी लगे ही जिला पंचायत अध्यक्ष चंद्र सिंह सौधिया मौके पर पहुंचे तथा किसानों का समर्थन करते हुए विद्युत वितरण कंपनी पर बराबर बिजली नहीं देने का आरोप लगाते हुए कहा कि सिंचाई के समय बिजली नहीं मिलने से किसानों को काफी परेशानी का सामना करना पड़ रहा है. उन्होंने मौके पर मौजूद कंपनी के अधिकारी से सुचारु रूप से बिजली सप्लाई करने की बात कही. दिन में दो घंटे भी बिजली नहीं मिल पा रही है. सिंचाई का समय है. बिजली नहीं मिलने से वह सिंचाई नहीं कर पा रहे हैं. ग्रामीणजन का कहना है कि 24 घंटे में बमुरिकल 2 या अधिकतम 3 घंटे ही बिजली मिल पा रही है. विभाग का कहना है कि एक और पॉवर विद्युत ट्रांसफार्मर शीघ्र चालू होगा. जिससे समस्या दूर होगी.

कटौती में सुधार नहीं होने पर मजबूरन चक्काजाम करना पड़ा है. मौके पर पहुंचे विद्युत वितरणकंपनी के अधिकारी द्वारा आश्वासन दिया गया कि बिजली की नियमित आपूर्ति बहाल की जाएगी. उनके द्वारा प्रतिदिन 10 घंटे बिजली सप्लाई का आश्वासन दिया गया. इसके बाद चक्काजाम समाप्त कर दिया गया.

पूर्व में घेरा था ग्रिड

दो से तीन घंटे भी बिजली नहीं मिल पाने से परेशान ग्रामीणों ने इसके पूर्व 22 अक्टूबर को भी अपनी समस्या रखते हुए सिलपटी स्थित ग्रिड का घेराव किया था. उस समय विद्युत वितरण कंपनी के अधिकारियों द्वारा तीन दिन में समस्या दूर करने का भरोसा दिया गया था किंतु आज दिनांक तक समस्या का हल नहीं होने से मजबूरन चक्काजाम सहारा लेना पड़ा. ग्रीड के तहत आने वाले ग्राम गिंदरहाट, दलापुरा, पिपलिया खेड़ी, गोवर्धनपुरा, भगोरा, नेटावारी सहित अन्य गांवों में बिजली की समस्या बनी हुई है.


एक और पॉवर ट्रांसफार्मर रखा

विद्युत वितरण कंपनी के अनुसार सिलपटी ग्रिड पर वर्तमान में दो 5-5 एमवीए क्षमता के पॉवर विद्युत ट्रांसफार्मर हैं. एक और 5 एमवीए का पॉवर विद्युत ट्रांसफार्मर यहां रख दिया गया है, उसको चालू करने की प्रक्रिया जारी है. जल्द यह ट्रांसफार्मर काम करना शुरू कर देगा इससे बिजली समस्या दूर हो सकेगी.



17 दिन बाद कर्नाटक से मिली अपहृत नाबालिग

लीमाचौहान पुलिस को मिली बड़ी सफलता



नवभारत न्यूज
सांगरपुर 29 अक्टूबर, सं. एक अपहृत बालिका को आरोपी के कब्जे से मुक्त कराकर आरोपी को गिरफ्तार किया गया है. घटना बीते 12 अक्टूबर 2025 की है. थाना लीमाचौहान में फरियादी ने उपस्थित आकर रिपोर्ट किया कि उसकी नाबालिक लड़की 11 अक्टूबर 2025 को दोपहर 3 बजे घर से बिना बताये कहीं चली गई. फरियादी द्वारा किसी अज्ञात व्यक्ति (संदेही) पिंकू भिलाला निवासी रामपुरिया के द्वारा उसकी लड़की को बहला फुसलाकर भगाकर ले जाने की शका जाहिर की थी. फरियादी की रिपोर्ट पर थाना लीमाचौहान में अज्ञात आरोपी के विरुद्ध अपराध क्रमांक 270/25 धारा 137(2) बीएनएस के तहत पंजीबद्ध किया जाकर विवेचना में लिया गया. घटनाक्रम को गंभीरता से लेते हुए पुलिस अधीक्षक राजगढ़ द्वारा टीम का गठन किया. पुलिस टीम द्वारा 23 अक्टूबर को उक्त बालिका की दस्तयाबी हेतु पुलिस टीम लीमाचौहान जिला चिकमंगलूर थाना जयापुरा राज्य कर्नाटक के लिए रवाना हुई. जहां पहुंचकर संदेही के मोबाइल की लोकेशन के आधार पर आरोपी पिंकू भिलाला पिता बद्रीलाल भिलाला निवासी ग्राम रामपुरिया व अपहृत लोकर थाने आये बाद आरोपी के कब्जे से अपहृता को दस्तयाब किया गया. बालिका से पूछताछ कर कथन लिये जिसके बताये कथनों के आधार पर प्रकरण में धारा 64(1),64(2)एम.87 बीएनएस 3/4 पाकसो एक्ट का इजाफा कर आरोपी पिंकू भिलाला पिता बद्रीलाल भिलाला निवासी ग्राम रामपुरिया को गिरफ्तार किया गया. उक्त कार्य में थाना प्रभारी लीमाचौहान, उनि अनिल राहोरिया, सर्जन ताराचंद कुबेर, प्रभार अमित रघुवंशी, अमन सौलकी, भावना जाटव की महत्वपूर्ण भूमिका रही.

सहस्त्रबाहु जयंति मनाई



नवभारत न्यूज
ब्यावरा 29 अक्टूबर, का. स्थानीय विट्ठल वाटिका में कसेरा समाज द्वारा भगवान सहस्त्रबाहु अर्जुन जयंति उत्साह के साथ धूमधाम से मनाई गई. दोपहर से शुरू हुए आयोजन रात्रि तक चले. कार्यक्रम की शुरुआत भगवान सहस्त्र अर्जुन जी के समक्ष दीप प्रज्वलन से की गई. शिक्षक दिलीप कसेरा द्वारा अतिथियों का परिचय दिया गया. विभिन्न प्रतियोगिताओं के विजेताओं को पुरस्कृत किया गया. महिला मंडल द्वारा स्टॉल लगाया गया. शाम को मंच के कार्यक्रमों में आमंत्रित अतिथि में इंदौर से आये प्रकाश कसेरा, गुना से तरुण कसेरा, ब्यावरा से पूर्व अध्यक्ष चंद्रशेखर आर्य, पूर्व अध्यक्ष गोपाल कसेरा, वर्तमान अध्यक्ष गिरिराज कसेरा मंच पर उपस्थित रहे. कार्यक्रम में संस्कृति मोहन कसेरा को पायलट बनने पर समाज द्वारा सम्मानित किया गया. गौरवी संजय कसेरा, वंशिका आर्य, ज्योति कसेरा तथा मोहित आर्य को स्टेट क्रिकेट टीम में सिलेक्शन पर सम्मानित किया. वार्षिक कार्यक्रमों का लेखा-जोखा महिला मंडल अध्यक्ष अनुपमा कसेरा द्वारा दिया गया. आभार कैलाश कसेरा ने माना. कार्यक्रम में गिराज कसेरा अध्यक्ष, राजेश आर्य कोषाध्यक्ष, कैलाश कसेरा सचिव, रजत कसेरा, आनंद कसेरा, प्रथमेश

निलेश राठौर का राष्ट्रीय वॉलीबॉल प्रतियोगिता में चयन



नवभारत न्यूज, जीरापुर 29 अक्टूबर, सं. रॉयल हाईट्स हायर सेकेंडरी स्कूल के प्रतिभाशाली खिलाड़ी निलेश राठौर ने अपना उत्कृष्ट प्रदर्शन कर विद्यालय को गौरवान्वित किया. छात्र का चयन 19 वर्ष बालक वर्ग शालेय राष्ट्रीय वॉलीबॉल प्रतियोगिता के लिए हुआ है. यह प्रतियोगिता 13 से 17 नवंबर 2025 तक गाडरवाड़ा (जिला नरसिंहपुर) में आयोजित होगी, देशभर की टीमों हिस्सा लेंगी. इससे पूर्व राज्य स्तरीय प्रतियोगिता 13 से 17 अक्टूबर तक गाडरवाड़ा में संपन्न राष्ट्रीय शिविर में स्थान बनाया. आगामी राष्ट्रीय प्रशिक्षण शिविर 6 से 10 नवंबर 2025 तक नरसिंहपुर में आयोजित होगा. इस उपलब्धि पर जिला अधिकारी एवं ब्लाक अधिकारी तथा संस्था प्रबंधक यशवर्धन सिंह ने छात्र के उज्ज्वल भविष्य कि कामना की. संस्था संचालक रणधीर सिंह ने कहा कि निलेश राठौर ने अपनी मेहनत, लगन और अनुशासन से विद्यालय ही नहीं बल्कि पूरे क्षेत्र का नाम रोशन किया है.

ऑफिसर क्लब का होगा जीर्णोद्धार

राजगढ़ 29 अक्टूबर, का. कलेक्टर डॉ. गिरीश कुमार मिश्रा ने मंगलवार को जिला मुख्यालय स्थित ऑफिसर क्लब का निरीक्षण किया इस अवसर पर मुख्य कार्यपालन अधिकारी जिला पंचायत इच्छित गढवाले भी उपस्थित रहे.

कलेक्टर ने ऑफिसर क्लब में चल रहे रेनोवेट कार्य को 31 दिसम्बर तक पूर्ण करने के निर्देश दिए. उन्होंने कहा सभी कार्य गुणवत्ता से पूर्ण करें इस अवसर पर मुख्य नगर पालिका अधिकारी, जिला शहरी उपस्थित रहे.

कबड्डी से शुरू हुआ सांसद खेल महोत्सव

नवभारत न्यूज
सुतालिया 29 अक्टूबर, सं. सांसद खेल महोत्सव के अंतर्गत शासकीय बालक उच्चतर माध्यमिक विद्यालय सुतालिया संकुल के तहत बुधवार को कबड्डी खेल के साथ खेलों की शुरुआत की गई. जिसमें खनोट मिडिल स्कूल, पहाड़?द मिडिल स्कूल, सुभाष विद्या निकेतन मऊ मिडिल स्कूल, सुभाष हायर सेकेंडरी स्कूल सुतालिया एवं शासकीय बालक उच्चतर माध्यमिक विद्यालय सुतालिया के छात्रों ने कबड्डी खेल में हिस्सा लिया. 19 वर्ष आयु वर्ग में शासकीय बालक उमावि सुतालिया कबड्डी में विजेता रहा. उपविजेता सुभाष विद्या निकेतन सुतालिया रहा.

कांग्रेस की सभा, प्रदर्शन और रैली आज



नवभारत न्यूज, ब्यावरा 29 अक्टूबर, का. कांग्रेस पार्टी द्वारा शासन, प्रशासन पर तानाशाही का आरोप लगाते हुए इसके विरोध में आज ब्यावरा में विशाल आमसभा, प्रदर्शन एवं रैली का आयोजन रखा गया है. कांग्रेस पार्टी के जिलाध्यक्ष प्रियव्रत सिंह के नेतृत्व में यह आयोजन होगा जिसमें नगर, आसपास क्षेत्र सहित जिले भर से पार्टी के पदाधिकारी, कार्यकर्ता तथा किसान शामिल होंगे. आंदोलन में सभा के माध्यम से कांग्रेस पार्टी द्वारा सरकार एवं प्रशासन के विरुद्ध निंदा प्रस्ताव पारित किया जाएगा. आज दोपहर 12 बजे स्थानीय पीपल चौराहा पर कार्यक्रम प्रारंभ होगा. सभा पश्चात यहां से एक रैली कृषि उपज मंडी परिसर पहुंचेगी. जहां किसानों से संवाद कर उनकी समस्याओं को जाना जाएगा.

निर्माण कार्यों में गड़बड़ी से नाराज हुए विधायक

नरसिंहगढ़ 29 अक्टूबर, सं. बुधवार को जनपद सभाकक्ष में हुई समीक्षा बैठक में विधायक मोहन शर्मा ने विभिन्न विभागों द्वारा कराए जा रहे निर्माण कार्यों में मिल रही लगातार गड़बड़ियों पर नाराजगी जताई. उन्होंने ठेकेदारों पर सख्त कार्रवाई और अधिकारियों को सुधार के निर्देश दिए. विधायक शर्मा ने कहा कि शासन की योजनाओं का लाभ समय पर और गुणवत्तापूर्ण तरीके से जनता तक पहुंचे, यह सभी की जिम्मेदारी है. इस दौरान उन्होंने स्वास्थ्य केंद्रों के निर्माण में कोटरा, पीलूखेड़ी, बोड़ा आदि स्थानों पर घटिया काम की शिकायतों पर विधायक ने उच्च स्तर पर शिकायत करने की बात कही. वहीं सिंचाई विभाग की सड़क, सेतु निगम के अधूरे ब्रिज और जल जीवन मिशन के कामों में भी लापरवाही सामने आई, जिस पर संबंधित विभागों को सुधार के निर्देश दिए गए.

घरेलू गैस उपभोक्ताओं को ही केवाईसी करवाना जरूरी



नवभारत न्यूज
तलेन 29 अक्टूबर, सं. पेट्रोलियम मंत्रालय और तेल कंपनियों की ओर से मिले निर्देशानुसार माहेश्वरी इंडियन गैस एजेंसी तलेन की ओर से घरेलू उपभोक्ताओं को ई-केवाईसी केवायसी सत्यापन कराना अनिवार्य किया गया है. अभी तक अधिकांश उपभोक्ताओं ने ई-केवाईसी सत्यापन नहीं कराया. सभी वितरकों को जल्द से जल्द उपभोक्ताओं के ई-केवाईसी पूरा करने के निर्देश दिए हैं. ई-केवाईसी नहीं होने के कारण आपका गैस कनेक्शन बंद कर दिया जाएगा ई-केवाईसी की प्रक्रिया करीब 8 महीने से चल रही है. गैस एजेंसियां उपभोक्ताओं से ई-केवाईसी कराने की गुजारिश कर रही हैं. साथ ही मोबाइल पर ई-केवाईसी कराने के मैसेज भी भेजे जा रहे हैं. इसके बावजूद उपभोक्ता इसमें रुचि नहीं ले रहे हैं. केवाईसी कराने के लिए उपभोक्ताओं को माहेश्वरी इंडेन गैस तलेन पर अपना आधार कार्ड, गैस की डायरी और मोबाइल लेकर जाना होगा. वहां बायोमेट्रिक के जरिए ई-केवाईसी हो जाएगी. घरेलू गैस सिलेंडर (एलपीजी) के उपभोक्ताओं के लिए ई-केवायसी करवाना अनिवार्य कर दिया है. इसके बाद भी उपभोक्ता इस ओर ध्यान नहीं दे रहे हैं. इसके चलते पेट्रोलियम कंपनियां सख्ती बरतने की तैयारी कर रही हैं. जो उपभोक्ता ई-केवायसी नहीं करवा रहे हैं. उन्हें सिलेंडर मिलना मुश्किल हो जाएगा. वे अपने सिलेंडर की ऑनलाइन बुकिंग नहीं करा पाएंगे.

सांसद खेल महोत्सव का आयोजन

तलेन 29 अक्टूबर, सं. पीएम श्री शासकीय उच्चतर माध्यमिक विद्यालय में नोडल खेल प्रभारी अनिल कुमार यादव के मार्गदर्शन में सांसद खेल महोत्सव के अंतर्गत पीएम श्री विद्यालय में खेल उत्सव का आयोजन किया गया. जिसमें संकुल के अंतर्गत आने वाली संस्कार कॉलेज, सर्वोदय पब्लिक स्कूल, मास्टरमाइंड एकेडमी, सागर पब्लिक स्कूल, सरस्वती ज्ञान मंदिर, माध्यमिक विद्यालय भील खेड़ा, माध्यमिक विद्यालय बावड़ीखेड़ा की टीम उपस्थित रही. बालक वर्ग में कबड्डी के मैच में संस्कार कॉलेज की टीम विजेता तथा मास्टरमाइंड की टीम विजेता तथा मास्टरमाइंड की टीम विजेता रही. खो-खो में पी एम श्री की छात्रा की टीम विजेता एवं सर्वोदय विद्यालय की टीम उपविजेता रही. कबड्डी मिनी वर्ग में सरस्वती ज्ञान मंदिर विजेता रहा एवं मिनी बालिका वर्ग में माध्यमिक विद्यालय बावड़ी खेड़ा की टीम विजेता एवं भीलखेड़ा की टीम उपविजेता रही. इस कार्यक्रम में श्रीमती स्नेहलता तिवारी, माधव प्रसाद आदमपुरिया, अवधेश यादव, दिनेश प्रजापति, राकेश कुमार यादव, गोविंद मालवीय, रोशन मंडोलिया, समद पटान, गोवर्धन लववंशी, शुभम यादव, धर्मेंद्र यादव, वीरेंद्र यादव, लखन लववंशी, अजय भिलाला, अमृतलाल माली समस्त विद्यालय के खेल प्रशिक्षक एवं खेल प्रतिभागी तथा छात्र-छात्राएं उपस्थित रहे.

धरोहर नगर के रियासतकालीन रघुनाथजी मंदिर पर अन्नकूट का आयोजन

264 वर्ष पूर्व जानकी, भाइयों सहित विराजे थे रघुनाथजी



नवभारत न्यूज
नरसिंहगढ़ 29 अक्टूबर, सं. नगर के प्रमुख श्री रघुनाथ जी मंदिर में मंगलवार शाम अन्नकूट महोत्सव श्रद्धा और उल्लास के साथ मनाया गया. मन्दिर पुजारी पंडित विनोद मेहता ने भगवान का आकर्षक श्रृंगार किया. इस अवसर पर रघुनाथ जी को छपन भोग अर्पित किये गए. देर शाम महाआरती के बाद भक्तों ने भगवान रघुनाथ जी के छपन भोग के दर्शन किए. मंदिर परिसर में बड़ी संख्या में श्रद्धालुओं की मौजूदगी रही. महिलाओं द्वारा मंगल गीतों की प्रस्तुति से वातावरण भक्तिमय हो गया. गौरतलब है कि रियासतकाल से ही यह धार्मिक आयोजन निरंतर परंपरा के रूप में होता आ रहा है, जिससे लेकर नगरवासियों में विशेष आस्था व उत्साह देखा जाता है.

राजा को स्वप्न के बाद बावड़ी से निकली प्रतिमाएं मंदिर के पुजारी पंडित विनोद मेहता के अनुसार ये मंदिर वर्ष 1761 में बनवाया गया था. तत्कालीन महाराज मोती सिंह को स्वप्न आया था. जिसमें उन्हें उक्त पांचों प्रतिमाओं के भोपाल के इस्लामनगर की बावड़ी में होने के संकेत मिले थे. उन्होंने भोपाल जाकर वहां की तत्कालीन शासिका से सम्पर्क किया और गोताखोरों की मदद से भगवान राम, सीता, लक्ष्मण, भरत और शत्रुघ्न की प्रतिमाएं निकली. सभी पांचों प्रतिमाओं को नरसिंहगढ़ लाया गया और विधिविधान से प्राण प्रतिष्ठा कर विराजित किया गया.